



Ix-Xirka tal-Malti fil-Każin San Gejtanu

* It-Tieni Gwerra Dinjija (1939-45) kienet ghadha sejra bil-qilla kollha, ghalkemm il-boghod minn xtutna; ahna, li dak iż-żmien konna fit-tfulija taghna, dilettanti tal-kitba, b'imhabba u herqa lejn ilsien pajjiżna u msehbin fix-*Xirka tal-Malti ghat-Tfal*, konna niltaqghu fil-każin ta' l-Ghaqda tal-Muzika San Gejtanu.


Il-kumitat kien ġentilment jislifna wahda mill-kmamar ta' fuq tal-każin għall-laqgħat taghna li kienu jsiru spiss. Biex nġhid hekk, kien bis-sahha ta' dan il-każin li ahna, tfal imsehbin fix-*Xirka*, kellna post fejn niltaqghu għall-attivitajiet taghna. U għalhekk il-każin tal-Banda San Gejtanu kien mhux biss ta' ġid u fejda għall-ghan taghna imma wkoll ta' inkoraġġiment ghalina.

Ix-Xirka tal-Malti ghat-Tfal kienet giet imwaqqfa mis-sur Kelinu Vella Haber, raġel habrieki u enerġiku, li taht it-tmexxija għaliha tiegħu, bl-inkoraġġiment li kien jagħti u bit-tagħlim siewi fl-ilsien Malti, kienet ghaqda popolari fost it-tfal u ż-żgħażaġh. Din ix-*Xirka* gġenerat ġid kbir u kienet ta' fejda lejn ilsien artna u hafna rnexxew u hargu minnha bhala kittieba tajbin.

Ix-Xirka kellha hafna ferġhat imxerrda ma' Malta u l-attivitajiet tagħha rawwmu u harrgu boton u generazzjoni ġdida ta' kittieba ta' l-ilsien Malti. Is-sur Kelinu (kif konna nafuh), kien membru attiv ta' l-*Ghaqda tal-Malti*, illum magħrufa bhala l-*Akkademja tal-Malti*. Kellna wkoll jinkuraġġina hafna, "minn wara l-kwinti", lil mibki Dun Frans Camilleri; kien diġà poeta magħruf sewwa u wkoll kien bis-sahha tiegħu li sibna kenn f'dan il-każin għall-attivitajiet taghna.

Dik il-habta Dun Frans Camilleri kien għadu kif beda jqaddes, kien mimli bil-hegga u biż-żgħozija u lilna, it-tfal tax-*Xirka* tal-ferġha tal-*Hamrun*, kien jimlina bl-entuzjażmu u l-imhabba lejn ilsien artna. U b'hekk, bl-użu ta' sala żgħira ġol-każin ta' San Gejtanu, bdiet hidma siewja li kienet ta' fejda u ta' servizz għal pajjiżna, ghalkemm kien jinsab fi stat ta' gwerra.

F'dik is-sala li l-kumitat tal-każin għoġbu ġentilment jislifna mingħajr l-ebda hlas, konna nhejju l-kitbiet taghna (bil-Malti) għax-xandir minn fuq ir-*Redifusion*. Dik il-



Dun Frans Camilleri....l-ex Direttur Spiritwali ta' l-Ghaqda tal-Muzika San Gejtanu kien jinkoraġġixxi lill-membri tax-*Xirka tal-Malti ghat-Tfal*



Membri tax-Xirka tal-Malti għat-Tfal li organizzaw Akkademja Mużiko-Letterarja fil-Każin tal-Banda San Gejtanu tal-Hamrun fil-15 ta' Settembru, 1945 (l-awtur ta' l-artiklu jidher kokka r-raba' mix-xellug).

habta konna mmorru sabiex inxandru l-programmi tagħna min-*Knight's Hall* (illum nafu l-post bħala *Dar il-Mediterran*), fejn kien hemm l-istudios tax-xandir tar-*Redifusion*.

Dak il-blokk bini qadim u storiku kien nofsu mġarraf bil-bombi u konna nxandru l-programmi tagħna "live" u kienu l-aktar ta' xeħta letterarja. Ġieli xandarna wkoll radjudrammi u konna aħna tax-**Xirka tal-Malti**, li konna l-pijunieri tar-radjudrammi bil-Malti. Il-provi ta' dawn ix-xandiriet kienu wkoll jsiru fil-każin tal-Banda San Gejtanu u l-programmi, barra li kienu jkunu suċċess, kienu jinstemgħu f'kull rokna ta' Malta.

Fil-laqgħat tagħna, barra li konna nitgħallmu mmexxu dawn il-laqgħat bil-proċedura meħtieġa, konna naqraw xoghlijiet ta' kittieba magħrufa tal-Malti u xoghlijiet tagħna l-imseħbin li kien ikollhom kritika tajba u serja. Ix-Xirka kienet torganizza hargiet kulturali u kompetizzjonijiet tal-kitba, fejn anki kienu jingħataw diplomi u premjijiet.

Minn żmien għal żmien fil-Każin San Gejtanu kienu jsiru akkademji mużiko-letterarji li għal dawn, il-kumitat tal-Każin San Gejtanu, kien jisli fna ġent'Iment jew is-sala l-kbira t' isfel jew inkella l-biħa spazjuża tiegħu. Għal dawn l-attivitajiet kienu jattendu diversi membri, kif ukoll il-familji tagħhom. Tista' tghid li l-post kien ikun dejjem mimli.

Kienu hafna li fi tfulithom trawmu fi hdan ix-**Xirka tal-Malti għat-Tfal**, kemm bħala kittieba tal-Malti u kemm bħala mużiċisti u b'imħabba lejn pajjiżhom taw il-kontribut siewi tagħhom. Bis-saħħa tal-Każin San Gejtanu, l-imseħbin tal-fergħa tal-Hamrun kellhom fejn jiltaqgħu għall-attivitajiet kulturali tagħhom u kellhom l-inkoraggiment meħtieġ. J'Alla din il-haġa ssir f'postijiet oħra ta' dawn il-gzejjer.

Angelo Dougall.